



Хвала Хрысту!

Хвала Хрысту! Вітаю ўсіх чытачоў рубрыкі “На скрыжаванні” з пачаткам зімы.

Настаў час цёплых шкарпэтак, гарбаты і ледзяшоў пад дахамі дамоў. Час, калі чалавек, як правіла, задумваецца над сваім жыццём, аналізуе. Наперадзе новы год, яшчэ не пачаты, як белы аркуш паперы, а значыць, можна паспрабаваць пачаць усё спачатку. Безумоўна, было б толькі жаданне. Калі яго няма, паспрабуем натхніцца. У рубрыцы паразважаем над тым, чаго нам не стае, што мы шукаем і ці на самай справе гэта тое, што трэба. Вызначым, дзеля чаго патрэбна “ведаць сваё месца” і калі тэатр шкодны. Паслухаем добрую песню, якая здольна зварухнуць нешта ўнутры, а напрыканцы пазнаёмімся з літаратурай, прапанаванай для практычнага выкарыстання ў справе ачышчэння душы. Тое, што трэба! Спачатку ачысцімся духоўна.

Што ж, з Богам наперад!

ВЫКАЗВАННЕ З БІБЛІІ: “Адпускаюцца табе грахі твае” (Лк 7, 48).

Як часам не хапае патрэбнага слова! Слова падзякі, прабачэння, падтрымкі... І раптам у Бібліі такія шчыры зварот. Бог усяміласцівы, Яго літасць бязмежная. Пакайся – і ўжо ўсміхаюцца нябёсы, а сэрца поўніцца сілай і вялікай радасцю. †

Мэта месяца: знайсці сябе

Даволі цікава, але і даволі цяжка заставацца самім сабой заўсёды пры любых абставінах.

Гэта бачна, калі для некага жыццё – тэатр. Для бацькоў я магу быць адзін, для сяброў – другі, для калег па працы – трэці, а для незнаёмых – зусім іншы. Часам ролі блытаюцца, і тады сябры ў здзіўленні, бацькі не пазнаюць. Узнікае пытанне: а навошта ўвогуле гэтыя маскі? Я такі, які ёсць. Прымаць ці не прымаць мяне – ваша справа. Але я сумленны, перш за ўсё, перад самім сабой, ды і перад грамадствам таксама. Жыццё адно. Не штучнае, не ўяўнае – рэальнае. Мусіць, трэба адпавядаць.

Інтэнцыя месяца: каб мігранты ва ўсім свеце былі прыняты, асабліва хрысціянскімі супольнасцямі, са шчодрасцю і сапраўднай любоўю

Мігранты – гэта тая група людзей, якая часцей за ўсё змушана перамяшчацца, з’яжджаць са сваіх месцаў, шукаць новага прытулку. І, вядома, на такім шляху сустракаюцца розныя цяжасці. Няхай іх будзе менш, калі з нашага боку ім будзе аказана дапамога, падтрымка і, галоўнае, разуменне.

Шукаем сябе сапраўднага

Аўтар: Ангеліна Пакачайла
30.11.2012 01:00

